

Enot na Domingo kan Septiembre
MISA PARA SA PAG-ATAMAN KAN LINALANG

ANTIFONA SA PAGLAOG

Sal 18, 2

An kalangitan nagsasaysay kan kamurawayan kan Diós, an firmamento nag-oosip kan mga gibo kan saiyang mga kamot.

COLLECTA

O Ama,
na ki Cristo, an enot-na-mundag sa gabos na linalang
nag-apod kan gabos na magin yaon [sa kinaban]
warasan, namimibi kami,
na kaming makinuyog sa nagtataong buhay na hinangos
kan saimong Espiritu,
mag-ataman na may pagkamoot
kan mga gibo kan saimong mga kamot.
Huli ki Jesu Cristong Kagurangnan niamo, saimong Aki,
na kaiba mong nabubuhay asin naghahade,
kasarô kan Espiritu Santo,
Diós, sa gabos na kapanahonan kan mga panahon.

ENOT NA BABASAHON

Pagbasa sa Libro nin Kadonongan

13, 1-9

Natural na mayong kamugtakan an gabos na tawo na ignorante dapit sa Diós; [mga tawo] na, sa liwanag kan mga marhay na nakikita, dai nakaabot sa pagmidbid saiya, [mga tawo] na, sa pag-adal kan mga gibo, dai nakamidbid sa Kaggibo; ta an kalayo ugaring o an doros o an matulin na aire, o an sirkulo nin mga bitoon, o an makusog na tubig, o an mga ilaw nin langit iyo an pinaghonang mga diós na nagpapadalagan nin kinaban. Kun, sa pagka-engkanto sa kagayonan, an mga bagay na ini ibinibilang nindang diós, midbidon ninda kun gurâno kaorog an saindang amo: ta an awtor nin kagayonan iyo kaiyan an naglalang. Kun sa kapangyarihan asin enerhía natatadman sinda nin pagngalas intindihon ninda diyan kun gurâno kaorog kapangyari an nag-andam kaiyan: ta sa kadakulaan asin kagayonan kan mga linalang, sa tabang nin analohía, an awtor namamansayan. Ugaring, sainda, an kabasolan dikit, ta sinda nalalagalag gayod, mantang Diós an hinahanap ninda asin boot makua. Ta, nabubuhay sa saiyang gibo, padagos sindang nagsisiyasat, asin napapatubod sinda sa nakikita, huli ta magayon an

nahihiling. Alagad dai man giraray sinda napapatawad: ta kun dakula an kakayahan ninda mag-aram, na natutùdan ngani an kinaban, an kagsakop kaini tâdaw ta dai ninda mas facil na nakua?

Tataramon kan Kagurangnan.

SALMO RESPONSORIAL

19, 2-3. 4-5ab

S. An langit nagsasaysay kan kamurawayan kan Diós.

An langit nagsasaysay kan kamurawayan kan Diós.
an gibo kan saiyang kamot inoosipon kan firmamento;
an aldaw sa aldaw nagbubulad-bukad nin bareta;
an banggi sa banggi naghuhulit nin kaaraman. **S.**

Mayong isinasabi, mayong mga tataramon,
mayong nadadangog na saindang tingog:
alagad sa bilog na daga nagluwas an saindang boses,
sagkod sa poró kan daga an saindang orolay. **S.**

O:

Pagbasa sa Surat ni San Pablo sa mga Taga-Colosas

1, 15-20

Mga tugang: Si Cristo Jesus an ladawan kan Diós na dai-nahihiling, an panganay nin gabos na linalang; huli ta sa saiya linalang an gabos sa kalangitan asin sa daga, an nakikita asin an dai nakikita, tronos o dominaciones o principados o potestades: an gabos huli saiya asin para saiya linalang, siya enot sa gabos, asin an gabos napapatugmad sa saiya. Siya man an payo kan hawak, [na iyo] an Simbahan. Siya na kapinônan, an panganay hale sa mga gadan, tanganing magi siyang nangengenotan sa gabos. Huli ta sa saiya minarhay na mag-erok an lambang kapanoan asin huli saiya ipaki-ulían an gabos para saiya man sana, ipinapaki-toninong huli kan dugo kan saiyang cruz, an mga nasa daga siring man an mga yaon sa langit.

Tataramon kan Kagurangnan.

SALMO RESPONSORIAL

104, 1-2a. 5-6. 10 & 12.24 & 35c

S. Mag-ogma an Kagurangnan sa saiyang mga ginibo!

Mag-omaw ka, kalag ko, sa KAGURANGNAN!
KAGURANGNAN, Dios ko, dakula kang marhay!
Kamahalan asin kagalangan ginubing mo,
napatos nin liwanag nin siring sa manto. **S.**

Pinundar mo an daga sa patugmadan kaiyan;
dai matatanyog noarin man asin sagkod lamang.
An kantil, siring sa gubing, tuminahob kaiyan;
sa ibabaw kan kabukidan nagtitindog an katubigan. **S.**

Sinusubol mo an mga burabod sa mga salogan;
sa pag-ultanan nin mga bukid sinda nagbubulos.
Sa itaas ninda an gamgam kan langit mag-eerok;
sa tahaw nin mga sanga maghuhuni. **S.**

Kadakul kan ginibo mo, KAGURANGNAN!
Iyan gabos sa katonongan mo ginibo!
Panô an daga kan saimong mga rogaring.
Mag-omaw ka, kalag ko, sa KAGURANGNAN! **S.**

PAGROKYAW

Sal 104, 24

S. Allelúia! Allelúia! Kadakul kan ginibo mo Kagurangnan! Iyan gabos sa katonongan ginibo mo. **S. Allelúia! Allelúia!**

O:

1 Cron 29, 11d. 12b

S. Allelúia! Allelúia! Saimo Kagurangnan an kahadean, ika an nakakapangyari sa gabos.
S. Allelúia! Allelúia!

EVANGELIO

✠ Pagbasa kan Banal na Evangelio susog ki San Mateo

6, 24-34

Si Jesus nagsabi sa saiyang mga disipulos: Mayo nin makakapaglingkod sa duwang Kagurangnan: ta an sarô kakaongisan niya mantang an sarô mamomòtan, o an sarô pagdadayupotan asin an sarô dai pagmamakulgan. Dai kamo makakapaglingkod sa Diós asin sa kwarta. Huli kaini nagsasabi ako saindo: “Dai kamo magparahâdit dapít sa saindong buhay, kun ano an saindong kakanon o kun ano an saindong iinom, o kun ano an saindong igugubing sa saindong hawak. Bakong an buhay orog kisa kakanon asin an hawak orog kisa gubing? Maanan an mga gamgam kan langit; dai nagsasabwag, ni nag-aani, ni nagtitipon sa tambubong, alagad binabahug sinda kan Amâ nindong

langitnon. Bako oróg kamo sainda? Siísay saindo, sa pagparahàdit, an makakadagdag nin sarong sukol sa lawig kan saiyang buhay: asin dapít sa gubing, tâno ta naghahàdit kamo? Gunoan nindo nin adal an mga lirio sa kabâsan, kun pâno sinda nagtatalubo: dai sinda nagpapagal, dai man nagpupuron. Alagad nagsasabi ako saindo na, dawa si Solomon, sa gabos niyang kamurawayan, dai nagubingan nin siring sa sarô kaini. Kaya, kun an doot sa lantad, na yaon ngonian asin nuudmâ itinapok sa pugon, ginugubingan kan Diós nin siring, gurâno pa daw kamo, mga maluya an pagtubod? Kaya dai kamo maghâdit, na an sabi: Ano an kakakanon mi? O ano an iinomon mi? O ano an gugubingon mi? Ta ini gabos an hanáp-hanáp kan mga pagano. Ngonian aram kan Amâ nindong langitnon na kaipuhan nindo ini gabos. Hanapon ngôna nindo an kahadean kan Diós asin an saiyang kasuripotan, asin ini gabos idadagdag saindo. Kaya dai kamo maghâdit dapít sa nuudmâ: ta an nuudmâ may sadiring kahâditan. Tama na sa aldaw an kasakitan kaiyan.

Marahay na Bareta kan satong Kagurangan.

O:

✠ Pagbasa kan Banal na Evangelio susog ki San Mateo

8, 23-27

Paglaog sa sakayan, sinunod [si Jesus] kan saiyang mga disipulos. Biglang nagsubasko nin madahas sa dagat, asin ngonian nalalantopan na si sakayan kan mga alon. Pero siya nagtuturog. Nagdolok sinda asin pinukaw siya, na an sabi: “Kagurangnan, ligtasan kami, nawawarâ na kita!” An sabi sainda: “Tâno ta takoton kamo, O mga maluya an pagtubod?” Dangan nagbangon siya, sinagwê an doros saka an dagat, asin nagkaigwa nin dakulang kalmada. An mga tawo nagngalas, na an sabi: “Ano siya, ta an doros asin an dagat nagkukuyog saiya?”

Marhay na Bareta kan Kagurangnan.

PAMIBI SA MGA DOLOT

Akoa, O Ama,
ining mga bunga kan dagâ asin kan samuyang mga kamot:
lubosa an gibo kan saimong linalang
tanganing, binâgo kan Espiritu Santo,
sinda magin para samo kakanon asin inomon nin daing-sagkod na buhay.
Huli ki Cristo samong Kagurangnan.

ANTIFONA SA COMUNION

Sal 98, 3

Nahiling kan gabos na poró kan daga, an pagligtas kan satuyang Diós.

PAMIBI PAKACOMUNION

O Ama, an sacramento nin pagkasararo
na samuyang inako
magdugang kan pagkaboronyog saimo asin sa mga katood
tanganing, mantang naghahalat kan bâgong kalangitan asin bâgong kinâban,
makanood kaming mabuhay na maninigo kaiba an gabos na mga linalang.
Huli ki Cristo samong Kagurangnan.